

ग्रेनो में बनेगा बौद्धिष्ठ म्यूजियम व शोध केंद्र



ग्रेटर नोएडा, संवाददाता : देश व विदेश से लोग जल्द ही गौतमबुद्ध पर शोध करने ग्रेटर नोएडा आएंगे। उनके जीवन से जुड़े सभी पहलुओं की झलक यहां देखने को मिल सकेगी। नोएडा व ग्रेटर नोएडा प्राधिकरण मिलकर गौतमबुद्ध विश्वविद्यालय में अंतरराष्ट्रीय स्तर का बौद्धिष्ठ म्यूजियम व शोध केंद्र का निर्माण करेंगे। इसके लिए परिसर के अंदर 25 एकड़ जमीन आरक्षित की गई है।

यमुना एक्सप्रेस-वे के किनारे 511 हेक्टेयर में गौतमबुद्ध विश्वविद्यालय का निर्माण किया गया है। यह विश्वविद्यालय पूरी तरह से वातानुकूलित है, यहां पर ह्यूमेनिटीज एवं बौद्धिष्ठ पर भी कोर्स है। जल्द ही परिसर के अंदर 25 एकड़ में बुद्धिष्ठ म्यूजियम व शोध केंद्र का निर्माण कराया जाएगा। म्यूजियम के अंदर महात्मा बुद्ध के इतिहास से जुड़े सभी पहलुओं को संजोया जाएगा। इसके अंदर आर्ट गैलरी, प्रदर्शनी स्थल, वर्कशॉप, कक्षाएं, शोध आदि की व्यवस्था होगी। प्राधिकरण के उप मुख्य कार्यपालक अधिकारी पीसी गुप्ता ने बताया कि इस पर 84 करोड़ रुपये खर्च होंगे।

म्यूजियम व शोध केंद्र का डिजाइन तैयार करने का प्रसिद्ध वस्तुविद् सीपी कुकरेजा को सौंपा गया है। 15 दिन के अंदर इसका डिजाइन तैयार कर लिया जाएगा। इसके बाद निर्माण कार्य पूरा करने का समय निर्धारित किया जाएगा। परिसर के अंदर पहले से एक एकड़ में बौद्ध ध्यान केंद्र का निर्माण किया जा रहा है। इस वर्ष के अंत तक ध्यान केंद्र का निर्माण कार्य पूरा हो जाएगा, जहां पर देश विदेश के लोगों के आने की उम्मीद है।